



---

# Press Release

---

PR 180512

10.03.2018

## **STQARRIJA MILL-UFFIĊĊJU TAL-PRESIDENT**

***“Irridu nassiguraw li persuni bl-epilessija jiġu inklużi fis-soċjetà tagħna, billi jinghataw id-dinjità u l-importanza kollha meħtieġa”***

Il-President ta' Malta Marie-Louise Coleiro Preca għamlet diskors waqt il-ftuh tal-konferenza nazzjonali dwar l-epilessija organizzata mill-Caritas Malta Epilepsy Association, intitolata 'Epilepsy: Finding Help'.

Waqt din il-konferenza, il-President Coleiro Preca appellat lill-awtoritajiet, lill-attivisti fis-soċjetà civili, lill-professjonisti li jaħdmu f'dan is-settur, lill-pubbliku, kif ukoll lill-*media* Maltija, biex juru l-importanza ta' għarfien akbar dwar l-epilessija. Hija qalet dan fid-dawl tal-fatt li għad hemm hafna *stigma* fuq dan is-suġġett.

“Nafu wkoll li hafna mill-persuni li jintlaqtu mill-epilessija ma jkunux jixtiequ juru li għandhom din il-kundizzjoni. Nemmen li dan għadu jiġri għaliex għad ma hawnx għarfien biżżejjed dwar din il-kundizzjoni”, tenniet il-President. Dan filwaqt li inkoraġġiet lill-Caritas Malta Epilepsy Association biex tkompli taħdem, “halli nixprunaw *role models* li jgħinu biex inkissru l-*istigma* fuq l-epilessija.”

Il-President heġġet lill-partecipanti tal-konferenza biex ikomplu jaħdmu u jmexxu l-kelma, “halli jkollna kampanja ta' għarfien u edukazzjoni b'risq dawn il-persuni milquta.”

Il-President appellat ukoll lill-awtoritajiet governattivi biex jassiguraw li dawn ħutna f'pajjiżna jkollhom mhux biss aċċess għall-kura kif diġà għandhom, iżda wkoll opportunitajiet edukattivi xierqa, u mpjieġ dinjituż.

“Huwa essenzjali li tfal li għandhom l-epilessija jkunu integrati tajjeb f'ambjent ta' tagħlim fl-iskejjel, u li l-edukaturi u min iħaddem ikunu konxji tar-realtajiet tal-epilessija”, stqarret il-President, filwaqt li heġġet lill-edukaturi u lil min iħaddem biex ikunu kuraġġużi u qalbhom miftuħa sabiex jagħmlu d-differenza importanti fil-ħajja ta' dawn it-tfal.

“Jiena kunfidenti li, grazzi għal din il-konferenza u l-għan tagħha biex tqajjem kuxjenza dwar il-bżonn li tinstab għajnuna għal persuni bl-epilessija, se jkun hawn aktar għarfien u aktar aċċessibbiltà għas-*support* meħtieġ b'risq il-persuni milquta minn din il-kundizzjoni u b'risq is-soċjetà Maltija kollha”, ikkonkludiet il-President Coleiro Preca.